

# Id-Devozzjoni lejn il-Madonna ġewwa Haż-Żebbuġ Il-Kappella 'Ta' Madonna Ta' L-Anġli'

kitba minn **Odette CORTIS** B.A. (Hons.) Hist.



**Fl-artiklu** tas-sena l-oħra kont ktibt dwar il-Kapella msejjha “*Ta' Mamo*” li hija kappella ddedikata lil Sidtna Marija mtellgħa s-sema li tinsab ġewwa Haż-Żebbuġ. Din is-sena ha niddedika dan l-artiklu tiegħi lil kappella oħra li tinsab fl-istess raħal u li wkoll hija ddedikata lill-Madonna imma din id-darba taħt titlu differenti. Il-kappella ddedikata lil Sidtna Marija “*Ta' L-Anġli*”. Żgur u mhux forsi li meta wiehed jgħid it-talba l-iktar għal qalb il-Madonna, it-talba tar-Rużarju, żgur ha jgħid il-litanija tal-Madonna. Fiha wiehed isib hafna titli sbieħ li l-Madonna għandha, fosthom dik ta' Sultana ta' L-Anġli.

## Id-Devozzjoni lejn il-Madonna ta' l-Anġli

Din id-devozzjoni lejn il-Madonna msejja “*Ta' l-Anġli*” hija marbuta hafna ma' San Franġisk u l-Ordni tiegħu. Għalhekk l-Italja hija wahda mill-postijiet li l-iktar insibu din id-devozzjoni. U wahda mill-iktar xbihat għeżiež li qegħda ġewwa Ruma hija dik li turi lill-Madonna bhala dik li tehles mill-pwieni ta' l-infern lil dawk li jfittxu l-għajjnuna tagħha. Din ix-xbiha qieghda fil-Knisja ta' Santa Prassede.

U billi l-Italja ma tantx hi l' bogħod minn gżiritna, din id-devozzjoni waslet f'Malta wkoll u bdiet tinxtered u titwieled fl-irhula u l-inhawi tista tgħid kollha. Per eżempju fl-1624 din id-devozzjoni twieldet fil-Birgu permezz tal-kanonku Giovanni Habel. Dan bena knisja żghira u żejjinha b'kollox u tant kien ihobbha li saħansitra meta miet fl-1642 indifen go fiha. Fl-1750 din il-qima Marjana dahlet ukoll f'Haż-Żebbuġ permezz ta' Marjanu Buttigieg.

## X'għieghel lil dan Marjanu jibni kappella taħt it-titlu ta' l-Anġli?

Dan Marjanu kien tabib u kien devot kbir tal-Madonna. Dan it-tabib kien halla l-professjoni tiegħu sabiex isir qassis u għalhekk studja Ruma fejn kien spiss jinvista l-Madonna fil-Knisja ta' Santa Prassede. Saħansitra għamel fehma li xi darba jibni kappella ad unur tal-Madonna taħt dan it-titolu. B'dan l-iskop huwa għamel it-testment fl-atti tan-nutar Antonio Vincenzo Brignone fejn halla kważi ġidu kollu halli bih issir il-kappella lil “*Sancta Maria libera nos a poenis inferni et Regina sptem Angelorum adstantium Ante thronum Dei*”.<sup>1</sup>

Wara l-mewt ta' Dun Marjanu, l-esekutori tiegħu, Patist Caruana u l-markiż Mikiel Apap, hadu hsieb biex din il-kappella tinbena kemm jista' jkun skond ix-xewqa tat-testatur u kemm jista' jkun tkun sabiha. Il-perit



*Il-knisja tal-Madonna ta' l-Anġli nbriet fl-1787 fuq pjanta tal-Perit Gio. Andrea Psaila. Il-benefattur tagħha kien Dun Marjanu Buttigieg.*

Giovanni Andrea Psaila għamel il-pjanta tagħha. Sa' l-1787, il-knisja kienet lesta u l-Isqof Vincenzo Labini berikha fit-3 ta' Novembru 1787.

## Il-Kappella tal-Madonna ta' l-Anġli

Meta wiehed iħares lejn il-faċċata ta' din il-kappella jara numru ta' pilastru doriċi u li fiha tliet bibien. Il-bieb il-maġġur għandu ġwarniċa wiesa' mad-dawra tiegħu filwaqt li l-blata hija mistrieħa fuq għamla ta'

zewġ saljaturi skulturati. Il-fontispizju hu gholi hafna b'tieqa f'nofsu u fuq kull naha hemm ghamla ta' ġebel mahruġ 'il barra. Mill-istil li fih jidher li sar, kien bil-ghan li jiġu skulturati l-armi tal-Gran Mastru u ta' l-Isqof ta' Malta ta' dak iż-żmien iżda dawn baqghu ma saru qatt.

Iz-zuntier hu mgholli fuq tliet targiet u jinfirex fuq il-wesgha kollha tal-knisja. Il-koppla hija wahda mill-isbah li hemm ġewwa Haż-Żebbuġ u din taghlaq il-kumpless arkitettoniku.

## Il-Kappella minn ġewwa

S'issa tkellimt biss fuq l-istil ta' din il-kappella minn barra issa tajjeb li wiehed jaghti naqra informazzjoni fuq x'fiha minn ġewwa. Malli wiehed jidhol ġewwa din il-knisja, jibqa' impressjonat għaliex għalkemm mhix kbira xorta għandha opri artistici li żgur joghġbu lil kulmin jidhol fiha. Hija mibnija fuq stil doriku. Hadmu fiha diversi nies ta' sengħa u x-xogħol li fiha huwa wiehed preċiż u dettaljat. Dan ix-xogħol kollu wiehed jista' japprezzah fil-gwarniċun li jdawwar din il-kappella kollha.

## Il-Kwadru Titulari

Il-kwadru titulari huwa xogħol il-pittur Malti Rokku Buhagiar u juri lill-Madonna bil-Bambin imdawwra b'numru sabih ta' Anġli. Fuq ix-xellug tagħha hemm ukoll San Mikiel, il-prinċep ta' l-anġli liebes ta' gwerrier u fuq in-naha l-oħra hemm San Gabrijel għarkubbtejh flimkien ma' Anġlu Kustodju b'tarbija għarkobbtejh fuq shaba.

Barra minn dan il-kwadru f'din il-knisja hemm erba' pitturi oħra sbieh imqegħda fi gwarniċi tondi ta' l-injam indurat. Dawn l-erba' pitturi huma wkoll xogħol ta' Rokku Buhagiar. Fl-ewwel wiehed hemm il-konverżjoni ta' San Pawl fi triqtu lejn Damasku, fl-iehor hemm il-miraklu tal-lifgħa (meta San Pawl wasal Malta u telgħet lifgħa biex tigdmu). Kwadru iehor juri il-martirju ta' San Pawl u l-aħhar kwadru juri l-Martirju ta' San Pietru.<sup>2</sup>

Illum il-ġurnata din il-knisja, għalkemm hija opra artistika u prezzjuża għaž-Żebbuġin kollha, ma tantx għadha tintuża u m'għadux isir quddies ġewwa fiha. Imma xorta wahda għadek issib nies li huma devoti hafna tal-Madonna taht it-titlu "Ta' l-Anġli".

### Referenzi:

1. *Vella Luret - Storja ta' Haż-Żebbuġ*, 1986, p. 65.
2. *Miscellaneous Volume - Żebbuġ Parish Archives*.



**THE LEADING BRAND FOR QUALITY  
IN COLOURING AND WRITING PRODUCTS  
AVAILABLE FROM ALL STATIONERS**



**New Dawn Building,  
Mons. Mikiel Azzopardi Street, Mosta MST 05  
Tel: 21415813 - Mob: 9947 1573 - Fax: 21435181**